

የነድን ኪሆቴዎች ሀገር

ምሕረቱ ዘገዬ (mz23602@gmail.com)

በወጣትነቴ ካነበብኳቸው ጥቂት መጻሕፍት አንዱ የሰርቫንቴስ ድን ኪሆቴ ነው። ይህ ገጽ ባሕርይ - ድን ኪሆቴ (Don Quixote) - በጣም አስቂኝ ነው። ምናቡ የሚፈጥርለትን የጠባብ ዓለም ሕይወት ለመኖር በደራሲው ምናብ የተፈጠረ የሌለውን እንዳለው፣ ያልሆነውን እንደሆነ በመቁጠር ከንፋስና ከበጎች ጋር ሳይቀር “የጠፈ ጦርነት” ውስጥ የሚገባ ገልቱ ሰው ነው። ከነባራዊው ዓለም ተጨባጭ ሁኔታ ተነስተን ስናየው በምናብ ምሪት ለመኖር ማሰብ ትልቅ ዕብደት ነው። የልቦለዱ ግን ቀላል ነው። በልቦለድ ዓለም ብዙ ዕብደቶችና ወፈፌዎች ይታያሉ - በመጻሕፍትም፣ በትያትርም፣ በፊልምና በመሳሰሉትም ሞልተዋል፤ ያ ዓይነቱ አካሄድ ክልክል ስለሌለው እየሳቅንባቸውና እየሳቁብን እንኖራለን። በገሃዱ ዓለም የምናያቸው ዕብደቶችና ወፈፌዎች ግን መቆሚያ መቀመጫ እያሳጡን ጤነኞች ነን የምንለውን ሁሉ ሣንቀር ያሳብዱናል። ዕብደትና ዘበናይ ደግሞ በተለይ የፖለቲካውን ልንም ሲቆጣጠር ተፅዕኖው ዓለምን እስከማሳለፍ ይደርሳል። አሁን የምናየው ዓለማቀፋዊ ክስተት ደግሞ ይህን የሚመስል ነው። የአፍሪካውማ አይወራ! ኢዳሚንን የመሰለ ዕብደት፣ ቦካሣን የመሰለ ዕብደት፣ ጋዳፊን የመሰለ ዕብደት፣ ሙጋቤን የመሰለ የመነቸክ ዕብደት፣ መንግሥቱን የመሰለ ራሱን ከሀገር በላይ የሚያፈቅር ወፈፌ ናርሲሲስት፣ መለስን የመሰለ ዕብደትና ዘበናይ ... ስም ይቀድሞ ለነገር ባትሉኝ ያህያ ጃሜህን የመሰለ የጋምቢያ ደደብ ወፈፌ፣ ስንቱን ጠቅሰነው... በጥቅሉ አፍሪካ የዕብደት መሪዎች አህጉር ስለመሆኗ የሕዝቧ ዘግናኝ ኑሮ አፍ አውጥቶ ይናገራል። በነገራችን ላይ እነዚህን ዕብደቶች የተኩ በአስተሳሰብ ከዝንጀሮ የማይሻሉ የአፍሪካ መሪ ተብዬዎች በአዲስ አበባ ተሰብስበው የማይጠግቡ የሰውነት አባሎቻቸውን በዓለማዊ ምግብና የሥጋ ዳንኪራ እያምነሸነሹ ታላቁን የወቅቱን የምድር ገዢ ሊቀ ሣጥናኤልን በማስደሰት ላይ ይገኛሉ - በአሁኒቷ ቅጽበት። ግን ዘመኑ ቀርቧልና የጨለማው ንጉሥ በቅርቡ መሸነፉ አይቀርም። ያ ነው ተስፋችን። ተስፋችን የጦርነቱ ፍጻሜ መቃረብ ነው። ይህ እውነተኛ ተስፋ ባይኖር ኖሮ ምን ይውጠን እንደነበር አላውቅም።

ይህ ዘመን የሚጽፉበትም ሆነ የሚናገሩበት እንዳልሆነ ይገባኛል። ግን የኅሊናን ጫና ባለመቋቋም አንዳንድቻችን ትንሽ ተንፍሰን ቢወጣልን እያልን በተገኘችዋ አጋጣሚ መተንፈሳችን አልቀረም። ፡ አድማጭ ኖረም አልኖረም እንዲህ መናገራችን ለዘመኑ ምሥክር ይሆናልና አይከፋም። እንደእውነቱ ከሆነ ዘመኑ ያበቃለት የአጋንንት ዘመን መሆኑን ለመመስከር ኢትዮጵያን ብቻ ሳይሆን መላውን የአውሮፓና አሜሪካ እንዲሁም የዐረብና የእስያ ምድር ማጤን በቂ ነው። ጭምብል ያጠለቁ ዐርባና ሃምሳ አክራሪ መስሊሞች ከፊት ለፊታቸው ብርቱካናማ ልብስ የለበሱ ዐርባና ሃምሳ ክርስቲያኖችን አንበርክከው “አላሁዋ ክበር!” በሚል ባዕድ አምልኮታዊ ዝማሬ በሰላ ቢላዎ አንገታቸውን ሲቀሉ ማየት በራሱ የዘመንን ፍጻሜ ቁልጭ አድርጎ የሚያሳይ ነው። የሚገርመው ግን የፈጣሪ ትግስት መብዛት ነው። ትንቢተ ቃሉ ባይቀድም ኖሮ ብዙዎቻችን በካድነውና የዲያብሎስን ጎራ በተቀላቀልን ነበር። መታገስ ያቃታቸውና ሆዳቸውን ያስቀደሙ ብዙኃን የዓለም ዜጎች የጨለማውን መንግሥት እየተቀበሉና እያስፋፉም መገኘታቸው የወቅቱን ፈታኝነት አረጋጋጭ ነው። ...

ካለፉት ስድሳና ሰባ ዓመታት ወዲህ ኢትዮጵያ የምትባል የጉድ ሀገር ከምትወልዳቸው “ጸጃጃ” መካከል የትኛው ተነስቶ የትኛው እንደሚጣል አልገባህ ብሎኛል - ከልጁና ከእንግዴ ልጁ። “እውነተኛው ልጅ ቢነሳና ቢያድግ ኖሮ አሁን የምንገኝበትን የመሰለ ሀገራዊ ሥዕል አይኖረንም ነበር” ብዬ የምቆጭባቸው ጊዜያት እየበዙ መጥተዋል። ጠቅልለን የመጥፋታችን ምሥጢር አልገባህ ብሎኝ ተቸግራያለሁ። “ተያይዘን ጠፍተናል” ቢባል ማጋነን አይደለም።

የአጠፋፋችንን ዝርዝር ስለምታውቁት ወደዚያ ገብቶ ብዙ ማውራቱ ጊዜ ማባከን ነው። እንደማስበው ከቅርብ አሠርት ዓመታት ወዲህ የአይኪዋችን(IQ) መጠን እጅግ እያቆለቆለ መጥቷል ብዬ አምናለሁ። እንዲያውም ሰው ነን ከምንል ከአንዳንድቻችን ይልቅ እንደደልፈንና

ቺምፓንዚን የመሳሰሉ እንስሳት በኢንተሊጂንስ ሳይበልጡን አይቀሩም። ለምሳሌ አንበሳ ከጠገበ ሚዳቋዎችና ድኩሳዎች በፊቱ ቢደንሱ ግድ አይሰጠውም - ምናልባት ይዝናና እንደሆነ እንጂ። ሰው ግን 70 ቢሊዮን ዶላር ይዞ በሀብት በዓለም አንደኛ መሆኑን ካረጋገጠም በኋላ ተጨማሪ ሀብት ለማፍራትና ቁንጮ እንደሆነ ለመዝለቅ ዕንቅልፍ አጥቶ ሲጨነቅ ያድራል። ለዚያም ስኬት ወንጀልንና ኃጢአትን ምንም ሳይፈራ ከሰማይ በታች ያሉ እጅግ የከፋ ነገሮችን ያደርጋል። ግን ግን ዕድሜው ቢበዛ ሰማንያ ያንንም እንደምንም ቢያልፍ ሰው እየጠላውና የፈጠረው አምላኩ እንዲሰበስበው እየጸለየለት ዘልዛለው ዕድሜ 100 ቢደርስ ነው። ከዚያ ሲሞት ወደሚቀርበው የመቃብር ቦታ ተወስዶ እንደ አሮጌ ጣሳ ይጣላል ወይም በአምልኮቱ ሕግ መሠረት ይቃጠላል። ይህ ነው የሰው ልጅ የመጨረሻ ዕጣ ፋንታ፤ ለዚችም ሲባል ነው እንግዲህ ይህ ሁሉ ጦርነት የሚካሄደውና በምቀኝነት አባዜ ተለክሮ አንዱ ሌላውን ሲዘረገጥ የሚስተዋለው። ማስተዋል እርቆን እንጂ ቆም ብለን ብናጤነው ሁሉም ከንቱ መሆኑን በተረዳን። መጽሐፈ መክብብም ይህን ነው የሚለን። ... ችግሩ ደግሞ ከንቱነት በተማረው ብሶ መገኘቱ ነው።

አይኪዎችን ብቻም ሳይሆን EQ, SQ, PQ (Emotional Quotient, Spiritual Quotient, Physical Quotient) በሚባሉት የልዩ ልዩ ኢንተሊጂንስ ዓይነት መለኪያዎች አንጻር ብንፈተሽ ብዙዎቻችን “ሚኒማ”ውን የምናሟላ አይመለስንም፤ ዘመን ከድቶንና ጥበብ ሽሽታን የተበላሸሽን ብዙዎች ነን። እነዚህ የኢንተሊጂንስ ዓይነቶች በአንድ ዜጋ ውስጥ ተሟልተው በቅጡ እንዳይገኙ ከሚያደርጉ ተግዳሮቶች አንደኛውና ምናልባትም ዋናው ድህነት ነው ብዬ አምናለሁ። አሸር ባሸር እየመገብክ ቀጥቅጠህ የምትገዛው ሕዝብ ከአድማስ ወዲያ ማዶ ማሰብ እያቃተው በንዳ ችግሩ ብቻ ተወጥሮ ቢገኝ አይፈረድበትም፤ መብል መጠጥ ሰውን ሰው እንደሚያደርግ መረዳት ይገባል። አስተሳሰባችን ከአመጋገባችን ጋር በቀጥታ የተቆራኘ ነው - ሌሎች ግብአቶች መኖራቸው በታዛቢነት ተይዘው። ባሕር ወለድ ምግቦችን የሚመገቡ የሩቅ ምሥራቅ ሕዝቦች አእምሮቻቸው ብሩጥና ምጡቅ እንደሆነ የሚነገርላቸው በተፈጥሮ እኛ ከነሱ አንሰን ወይም እነሱ ከኛ በልጠው ሳይሆን ገዢዎቻችን ከአልሚና ከተመጣጡ ምግቦች ገድበው እንደከብት ያገኘነውን መናኛ ነገር እያመነገኩን ከሞቱት በላይ ካሉት በታች ለመኖር ያህል ብቻ እንድንኖር ስላስገደዱንና ያንንም ተከትሎ የአእምሮ መቀጨጫ ስላጋጠመን ነው - ድህነት ደግሞ የሁሉም ክፋቶች መባቀያ መሆኑ እያስተዋልን ነው - ምቀኝነቱ፣ ቅናቱ፣ ተንኮሉ፣ ሸፍጡ፣ ዘረኝነቱ፣ ምኑም ምናምኑም ባብዛኛው ከድህነት አምባ እንደሚፈልቅ ብናምን ከእውነቱ ብዙም አናፈነግጥም። ይህን ዓይነት ሕዝብ ስለወዲያኛው ዓለም ቀርቶ ስለዚህኛው ዓለም እንኳን እንዲያስብ ማድረግ ያስችግራል። ይህን መሰል ሕዝብ የዛሬ እስትንፋሱን ወደነገ ለማሳደር ከመድከም ባለፈ ስለሞራል፣ ስለሃይማኖት፣ ስለባህላዊ ዕሜቶች፣ ስለመልካም ሥነ ምግባር፣ ስለ አንድነት፣ ስለ ማኅበራዊ ወግና ልማድ ... ብትሰብከው በቀላሉ ይገባዋል ተብሎ አይጠበቅም - “የሆድ ነገር ሆድ ይቆርጣል” ይባላል፤ ሆድ ቀላል ይመስለናል እንጂ በዚህች ምድር እጅግ ወሳኝ ነው። ጥቂቶች በሀብትና በሥልጣን እየነገሡ ብዙኃኑ እየጠፋ ያለበት ሁኔታ በሀገራችን ተፈጥሮ በተለይ መፃዕው የሀገራችንና የትውልዳችን ዕጣ ፋንታ ሹው ያለ ገደል አፋፍ ላይ ተደቅኖ ትልቅ አደጋ ላይ ነን። የሀብት ክፍፍሉ መረን የለቀቀ በመሆኑና መድሎና መገለሉም ያንኑ ያህል ቅጥ ያጣ በመሆኑ ሀገራችን ለይቶላት የምትፈነዳበት ጊዜ ተቃርቧል ብንል እንደሚርተኛ ሊያስቆጥረን አይገባም። ያንዣብብንን አደጋ ሰው ብቻ ሳይሆን ማንም ቅጠሉ የሚረዳው እጅግ በጣም ግልጽ ግን ዘግናኝ አደጋ ነው። “የፈሩት መድረሱ፣ የጠሉት መውረሱ” ደግሞ አይቀርም። ...

በዚያኛው ሰሞን የፕሮፌሰሮችን ውዝግብ በጥምና ተከታተልኩ። በጣም ገረመኝ። አግራሞት ቢገድል ኖሮ ቀዳሚ ሟች ነበርኩ። “ከዕውቀት አምባ የተገኙ ለሰማይ ለምድር የሚከብዱ ታላቅና ታናሽ ዝሮኖች ሲጣሉ እንዲህ ቅጥአምባራቸው ከጠፋ እኛ ማይምናኑማ እንዴት እንሆን?” ብዬ ለሀገሬ የትውልድ ሾተላይ ከልብ አዘንኩ። ፍቅራችንም፣ ጠባቸንም የማያምር እኛ ኢትዮጵያውያን ብቻ እንደምንሆንም ገመትኩ፤ እንሆን እንዴ ግን? የብዙዎቻችን ፍቅር የወረትና ያንገት በላይ ሲሆን ጠባቸንም ለዕርቅ የማያመችና አጥንትን ስርስሮ የሚገባ ነቀርሣ መሰል ወሬዛ ነው። የመረገማችን ጡዘት ወደር የለውም።

ካነበብኩት አንዲት ጨዋታ አጠር አድርጌ ላቅርብ - የቀድሞ አባቶች “ጠባቸው እንዴት ያምር” እንደነበር እንድናስታውስ ነው። እነሱ ሲጣሉም ሲፋቀሩም ያምርባቸው ነበር፤ እንደኛ የገረረና ለሰሚም ግራ የሆነ ሻካራ ግንኙነት አልነበራቸውም።

አለቃ ክንፉና አለቃ ልሣኑ ይባላሉ፤ የቤተ ክህነት ሰዎች ናቸው። ተጠፋፍተው ከርመው መንገድ ላይ ይገናኛሉ። በሁለቱ መካከል የነገር ቁርሾ አለ፤ ግን አልተዘጋጉም (አልተኳረፉም) ነበርና ሰላምታ መለዋወጥ ጀመሩ።

አለቃ ክንፉ - እንዴት ከረሙ አለቃ ልሣኑ? ለብዙ ጊዜ አልተገናኘንም። በጤናዎ ነው? አለቃ ልሣኑ - እግዚአብሔር ይመስገን፤ ደኅና ነኝ። ግን ያ ያዳም ጠላት ዘወር ብሎብኝ ትንሽ አመም አድርጎኝ ሰነበተ።

አለቃ ክንፉ - አይይ፤ እንዲያው ልሣኑ ይዘጋና እርሱማ ሁላችንንም እያንገላታን አይደል? አለቃ ልሣኑ - ሸረ ምን ልሣኑ ብቻ ፣ ክንፉም ይርገፍ እንጂ አለቃ!

“ስለዚህ” አልኩ ለራሴ። “ስለዚህ እኛ ኢትዮጵያውያን እንዴት መፋቀርና መጣላት እንደሚኖርብን ለመረዳትና ሁሉንም በአግባቡ ለማስናተገድ ሀ) ብለን ብዙ ነገር መማር አለብን። ፡ ግብረ ገብ መማር አለብን፤ ሃይማኖትን መማር አለብን፤ የቀድሞ የይሉኝታና የጨዋነት ዕሜቶቻችንን ወደቦታቸው መመለስ አለብን፤ ራስን ከመቆለል፣ <ባላንጣ>ችንን አለስሙና አለግብሩ ስምና ግብር እየሰጠን ከማንኳሰስና ከማዋረድ በዚያም ራሳችንን ለማዋደድ ከመልፋት እንድንድን ትህትናንና ለሰው ልጅ ክብር መስጠትን መማር ይኖርብናል፤ ያኔ ነው ፈሪሃ እግዚአብሔር አድሮብን ከሰይጣናዊ ትዕቢትና ዕብሪት ነፃ የምንወጣው ...” ብዬ ለራሴ ነገርኩት። በመሠረቱ ተስፋ መቁረጥ አልወድም። ተስፋዬም እግዚአብሔር እንጂ ሰው ወይም ሀብትና ገንዘብ አይደለም - የኋለኛው ባይኖረኝም። ጠሬ በሆነና ሚች በሆነ ነገር መተማመን አልፈልግም። ይሁን እንጂ የሰሞኑ ሁኔታ እጅጉን ተፈታትኖኝ ነበር። ከፍ ሲል ከጠቀስኩት አሣዛኝ ታሪክ ጀምሮ እስከሌሎች ትናንሽ ዶንኪሾቶች ድረስ በአስተሳሰቤ ላይ ትልቅ ጥላ አጥልተውበት ስሜቴን አደብዝዘውብኝ ነበር። አሁን ሳስበው ደግሞ ከሰው ዱሮውንም ብዙ መጠበቅ እንደማይገባኝ ተረዳሁና ሁሉንም ተውኩት።

ዛሬ ጧት አንድ ድረገጽ ላይ አንድ ቆየት ያለ ጽሑፍ ደግሜ አነበብኩ። 108 ገደማ የአንባቢ አስተያየት አለው። የጸሐፊውንም የአስተያየተኞቹንም ዶን ኪሄታዊ ተፈጥሮ ተገንዝቤ ሳበቃ ዝም ማለት አቃተኝና ይህችን ጦማር ጻፍኩ። በነገራችን ላይ ኤርምያስ ለገሠንና ታደሰ ብሩን የሚነካብኝ ሰው አልወድም - እንዲህ ስልም አላግባቡ ማለቱ እንጂ እንኳን እነሱን - ሰዎቹን- የሁላችንንም ፈጣሪ የሆነውን እግዚአብሔር በሃሜትና በስድብ ስንሞልጭ እንውላለንና ለምን ተነኩ ብዬ ቅር አልሰኝም። ግን ግን ዐይን አይቶ ልብ ይፈርዳልና ኤርምያስን በእበላ ባይነት ዶክተር ታዴን በዕውቀት ማነስ የሚሳደብ ሰው ሲገጥመኝ ብቸል የሕክምና ወጪውን ችዬ ጤንነቱን ማስመርመር - ያን ባልችል ደግሞ ወደሸንኮራ ጠበል መውሰድ አያቅተኝም። አንድን ሰው መወቀስ ባለበት መውቀስ ተገቢ ነው፤ ለመውቀስ ብቻ መውቀስ ግን ዕብደት ነው። ስለጠላኸው ብቻ ወይም የቆመለትን የግል አቋሙን ስላልወደድክለት ብቻ በሀሰት ክስ ሰውን ማብጠልጠልና ሰድቦ ለሰዳቢ መስጠት ወንጀልም ኃጢአትም ነው። ውይ! ኢትዮጵያ ነፃ ስትወጣ የአብሮነት ሕይወታችን እንዳይቃወስ ሲባል መቅረፍ የሚኖርብን የድንቁርናና የዕብሪት ጭቅቅት ምን ያህል ሸክም እንደሚሆንብን ሳስበው ከአሁኑ በጣም እደነግጣለሁ። ያስፈራል። የስድቡንና የብልግናውን ተውት - ጊዜያዊ ነው። አለላችሁ እንጂ - የአስተሳሰብና የአመለካከት ብክለት። “እኔ ካንተ እበልጣለሁ፤ እኔ ላንተ አውቅልሃለሁ፤ እኔን የሚስተካከል ሀገር ወዳድ ቢፈለግ ጭራሽ አይገኝም! የኔ ነገድ ከሁሉም ነገድ የበለጠ ኩሩና ጀግና ነው ...” የሚልን ሰው እንዴት ወደሰውነቱ ትመልሰዋለህ? ሰው መሆን እኮ - በተለይ በዚህ ዘመን ኢትዮጵያዊ መሆን እኮ ታላቅ ፈተና ነው - ሊያውም መሆን የሚፈልግ ካለ። ኢትዮጵያዊነት በስንትና ስንት ልመናና ደጅ ጥናት ይገኝ እንዳልነበር ዛሬ ታሪክ ተለውጦ “እንደራደርበት” እየተባልን ነው። ሲነጋ ግን ሁሉም ያፍራል። ፡ ቀኑ ቀርቧልና ለዚያ ያብቃን!

ዶንኪሆታዊነት ምንጩ ራስን አለማወቅ ነው። ዶንኪሆታዊነት መሠረቱ ለራስ የሚሰጥ ብዙውን ጊዜ ከፍ ያለ አንዳንዴም ዝቅ ያለ ግምት ነው። ስለራስ የሚሰጠው ግምት መጠኑን ካለፈ ወደዕብደት ይመራል። ለአብነት ከፍ ሲል እንደተጠቀሰው አንድ ሰው “ከኔ በላይ ዐዋቂ ላሣር ነው!” ቢል ይህ ሰው በትክክል ዐብዷል። በመጀመሪያ አንድ ሰው ለዚህች ምድር ከአንዲት የአባራ ብናኝ የማይበልጥ ኢምንት ፍጡር ነው - እኔ ለምሳሌ ከዝምብ የምሻልበትን ነገር እንዳስረዳ በአንድ ፈላስፋ ብጠየቅ መልስ የሚያጥረኝ ይመስለኛል። በምትሰጠን አጭር ሰብአዊ ዕድሜ እንዲያስ ሌላ ነገር ራሳችንንም በቅጡ ሳናውቅ ነው ከዚህች ምድር የምንሰናበተው። ያን ዓይነቱን ሰው - ከኔ በላይ ዐዋቂ የለም - የሚልን ሰው እስኪ አንድ ነገር ቀድመን እንጠይቀው። ለመሆኑ ስለምንድን ነው የሚያውቀው? ስለሚያውቀው ነገርስ ከየት ጀምሮ እስከየት ድረስ ነው የሚያውቀው? ቀላል የሚመስል ግን ከባድ ጥያቄ ነው። በሌላም በኩል “አምስቱ የሰሜት ሕዋሣት ምንድን ናቸው?” ብለንም እንጠይቅ። በዳቦ መልክ የመጣን ፈንጂ የሚጎርስ ሰው፣ በወይን ጠጅ መልክ የሚቀርብን መርዝ ጠጥቶ እንደጫጩት የሚፈነገል ሰው፣ በዱቄት መልክ የመጣን ጀሶ በእንጀራነት የሚመገብ ሰው ... ምን ያውቅና ነው በዕውቀቱ ምጥቀት አንዱ ከሌላው እንደሚበልጥ ቆጥሮ የሚንጠባረረው? ቢያውቅስ ሰው ዐወቅህ ይበለው እንጂ ስለራሱ እንዴት ሊመደደቅ ይቻለዋል?... ከትምክህት በቶሎ እንውጣ! “ትዕቢትሰ ፀሩ ለክርስቶስ” እንዲል መጽሐፉ። እኔ ስለራሴ ከማውቀው ልኬቱ ይልቅ ሰው ስለኔ የሚያውቅልኝ የተሻለ ሚዛናዊነት እንዳለው ካልተረዳሁ በሰሜት ጡዘት ራሴንም ሰዎችንም ብዙ እንዳለሁ - እንደዶን ኪሾት። የሰው ጥቅስ ወሰድክ አልባልና አንድ ሰው አለማወቁን ባወቀ ማግሥት ለማወቅ መፈለጉንና ለመማር የዕውቀት መግቢያ በሩን መክፈት መጀመሩን እንረዳለን። ከዚያ ውጪ አንድ ወይ ሁለት የቢኤና የማስተርስ ዲግሪ ይቅርና በአንድ ሰው ዕድሜ የሚቻል ከሆነ አንድ ሰው መቶ ፒኤችዲም ቢሸከም - ሸከም ትርፉ እንለው እንደሆነ እንጂ ይህ ሁሉ የዲግሪ ጋጋታ “ምልዑ በኩልሂ” ወይም “ፍጹም ዐዋቂ” ሊያስብለው አይችልም። በአንድ ጠባብ የትምህርት መስክ ሾልኮ አንድ ዲግሪ መያዝ ለማንም የማይቻል ካለመሆኑም በተጨማሪ ያም ብቻውን ዐዋቂና በሳል ሊያሰኘው አይችልም። (የኛ ሀገር ጉድ እኮ ተነግሮ አያልቅም - እንዴ፣ አንድ በቅርብ የዶክተር ሰው መዶክተሩን እንዲያን ሳትሰማ በስሙ ብቻ ብትጠራው እኮ ኩርፊያው አይጣል ነው! በዚህች እንዲያን ስንቱን ታዘብን። ስለዚህ “ከመጠምጠም መማር ይቅደም” ነውና ለይዘት እንጂ ለቅርጽ ብዙም ትኩረት አንስጥ።)

በተሞክሮና በንባብ ዐመልን መግረዝ ተገቢ ነው። እጅግ ብዙ ግርዛት የሚቀረን ዜጎች አለን። ሰው ሲያጨበጭብልን መንግሥተ ሰማይን ሳይቀር የገዛን የሚመስለን፤ ሰዎች ሲስቁልን አካባቢያችንን በሞላ የተቆጣጠርን የሚመስለን፤ በባሌም በቦሌም ብለን ብዙ ገንዘብ ስላካበትን ዓለምንና በውስጡ ያለውን ሁሉ እኛው የፈጠርነው የሚመስለን፤ በመማርም ይሁን በግዢ ዲግሪዎችን ስለያዝን የዕውቀት ጫፍ የደረስን የሚመስለን፤ ወዘተ. እጅግ ብዙ ማፈሪያ ዜጎች በየክፍሉ ዓለማቱ ተበትነን ሞልተናል። ከዚህ ራሳችንና አካባቢያዊ ተፅዕኖ ከፈጠረብን ዶንኪሆታዊ የምናብ ዓለም ካልወጣን ኢትዮጵያ ነፃ አትወጣም። ቀድመን ራሳችንን ነፃ እናውጣ - ከወያኔ የተንኮልና የሸር ሥራ ይልቅ የኛው የአስተሳሰብና የአመለካከት ሸውራራነት ይበልጥ እየጎዳን እንዳለ በሃቅ መረዳት አለብን። ዜጎቿ የተለያዩ የባርነት ቀምበሮች ሥር የሚማቅቁባት ሀገር እንዴት ነፃ ልትወጣ ትችላለች? ሀገራችን ነፃ ካልወጣች ደግሞ እኛም በጨለማ መኖራችንን እንቀጥላለን። ብርሃናማ ሕይወት ለመምራት ከጨለማ መውጣት ቀዳሚው እርምጃ ነውና ሳይረፍድብን ራሳችንን እንመርምር። ከጨለማ ስንወጣ የነበርንበት የዘረኝነትና የጎጠኝነት፣ የማይምነትና የአድልዎ አሠራር ጎልቶ ይታያል። ያኔ የነበርንበትን የጨለማ አዘቅት እየተጠየፍን በአዲስ የብርሃን ሕይወት ውስጥ እንመላለሳለን። ያኔ ታዲያ እዚያ ላይ ሳንሄድ እዚህ እታች ገነትን መፍጠር እንችላለን። ይቻላልም!

ይህ በየጎራው ተቧድነን በላም አለኝ በሰማይ የምኞት ዓለም በብዕርም ሆነ በቡጢ የምንደቋቆሰው ከነዚህን መሰል እንከኖች ነፃ ስላልወጣን ነው። ፊደል መቁጠር ብቻውን ምንም ማለት አይደለም፤ የትምም አያደርስም። ደግሞም ፊደል የቆጠረ ማለትም በቅጡ የተማረና የተመራመረ ሰው በዓለም ትልቁን ሥልጣን የያዘበት ጊዜ በበኩሌ አይታወሰኝም። ስለዚህ

ተማርን የምትሉ ወገኖች በተለይ ራሳችሁን ከሰቀላችሁበት ማማ አውርዱና በበሽታም ይሁን አርጅታችሁ ከመሞታችሁ በፊት ለዚህ በቁሙ ለሞተ ሕዝባችን አንድ ነገር ለመሥራት በየፊናችሁ ተሰማሩ - በመጀመሪያ ከራሳችሁ ጎሊና ጋር ታረቁ፤ ቀጥላችሁ ከነባራዊ ሁኔታዎች ጋር ታረቁ [ለምሳሌ በዘር መባደን፣ በነገድና በሃይማኖት መሰባሰብ፣ ለገንዘብና ለሥልጣን ፍርፋሪ ሲባል አቋምን እንደሸሚዝ መለዋወጥ ... ለሕዝብም ለሀገርም እንደማይጠቅም ሳይረፍድባችሁ ተረዱ]፣ ሦስተኛም ከሁሉም የሀገራችሁ ልጆችና ምሁራን ጋር ታረቁ። የሃሳብ ልዩነት ጤናማ ነው፤ በሃሳብ ልዩነት ይከራከራል፣ ይሟገታል፣ በሃሳብ ፍጭትና በበአብላጫ ድምፅም ወደስምምነት ይደርሷል እንጂ በዱላ ቀረሽ ስድብና በጠበንጃ አይጨራረሱም። ያ ዓይነቱ አካሄድ ከእንስሳም የሚያወርድ እጅግ ኋላ ቀር ነው። እባካችሁ ሰው እንሁን፤ ሰው መሆን ይናፍቀንና ወደሰውነታችን የተፈጥሮ ፀጋ እንመለስ። እንደወያኔ ከጎሊናችን ጋር እንደተጣላን ስለሆድ በሆድ እያሰብን ወደማይቀርልን መቃብር አንውረድ። ሌሎችም እየታዘቡን ናቸው። ፈጣሪ ኢትዮጵያን ፈጽሞ ባይረሳትም ተኝተን መጠበቅ የለብንም። ከዚህም በከፋ የተማረ ሰው ከዘረኝነትና ከወንዝ ልጅነት ርቆ በሰብአዊነት መሠለፍና ኃይሉን በአንድ አሰባስቦ ለጋራ ማንነት መታገል ሲገባው አሁን በተያዘው ወያኔያዊ መስመር መንገዱ የማታ ማታ ከናካቴው ሀገር የሚያሳጣ መሆኑን መገንዘብ ያስፈልጋል። የብዙዎች ችግሮቻችን መልስ ወደጤናማ ጎሊና መመለስ ነውና በዚህ ረገድ ነገ ዛሬ አንበል። ዶንኪሾቶችንም እንወቃቸው፤ ስንችል እንመልሳቸው - ሳንችል እንራቃቸው። መልካም ጅምሮቻችንን እንዳያበላሹብንና ጉዟችንን እንዳያጨናግፉብን ገለል እናድርጋቸው። ከኔ በጎደለ እግዚአብሔር ይሙላበት። ቻው።